

**Azərbaycan Respublikasının Əmək və Əhalinin Sosial Müdafiəsi Nazirliyi və
Monteneqronun Əmək və Sosial Rifah Nazirliyi arasında əməkdaşlıq haqqında**

Anlaşma Memorandumu

Azərbaycan Respublikasının Əmək və Əhalinin Sosial Müdafiəsi Nazirliyi və Monteneqronun Əmək və Sosial Rifah Nazirliyi (bundan sonra "Tərəflər" adlandırılacaq)

- Azərbaycan Respublikası və Monteneqro arasında mövcud əməkdaşlıq potensialına *istinad edərək*,
- hər iki ölkə arasında əmək, məşğulluq və əhalinin sosial müdafiəsi sahələrində fəal əlaqələr yaratmaq və inkişaf etdirmək niyyətlərini *ifadə edərək*,
- bu Memorandumun məqsədinin qarşılıqlı maraq kəsb edən sahələrdə uğurlu, faydalı ikitərəfli əməkdaşlığın qurulmasına dair qarşılıqlı niyyətə əsaslandığını *vurğulayaraq*,
- Tərəflərin ən qabaqcıl təcrübələrini paylaşmaqla, qarşılıqlı faydalı ikitərəfli əməkdaşlığın inkişaf etdirilməsi üçün öz səylərini birləşdirmək qətiyyətlərini *təsdiqləyərək*,

aşağıdakılar barədə razılaşıldılar:

Maddə 1

Tərəflər öz səlahiyyətləri çərçivəsində və dövlətlərinin milli qanunvericiliklərinə uyğun olaraq aşağıdakı əsas sahələr üzrə birgə təşəbbüsləri həyata keçirərək əməkdaşlıq edirlər:

1. əmək, məşğulluq və əhalinin sosial müdafiəsi sahələrində müvafiq qanunvericiliyin təkmilləşdirilməsi;
2. işgötürənlər tərəfindən əmək qanunvericiliyinin tələblərinə əməl olunmasına dair nəzarət sahəsində işin təşkili və təkmilləşdirilməsi;
3. iş yerlərində təhlükəsiz və sağlam əmək şəraitinin təmin edilməsi üçün qabaqalayıcı tədbirlərin həyata keçirilməsi;
4. iş yerlərində təhlükəsizliyin və risklərin qiymətləndirilməsi;
5. işsiz, işaxtaran şəxslər və sosial cəhətdən həssas əhali qrupları üçün məşğulluq imkanlarının genişləndirilməsinə yönəlmiş aktiv əmək bazarı tədbirlərinin hazırlanması, o cümlədən gənclərin məşğulluğunun artırılması;
6. əmək bazarının tələbatlarına uyğun işsiz və işaxtaran şəxslər üçün peşə hazırlığı;

7. işgötürənlər tərəfindən əməkçi miqrantların hüquqlarının təmin edilməsinə nəzarət;
8. işçi qüvvəsinin keyfiyyətinin yaxşılaşdırılması, peşə və kvalifikasiya standartlarının hazırlanması və tətbiqi;
9. əlilliyi olan şəxslərin tibbi, sosial və məşğulluq problemlərinin həlli ilə əlaqədar məsələlər, əlilliyin qiymətləndirilməsi sistemi, əlilliyi olan şəxslər üçün xüsusi peşə hazırlığı və peşə yönümü proqramlarının hazırlanması və tətbiqi və reabilitasiyanın təşkili də daxil olmaqla əlillik siyasətinin təkmilləşdirilməsi;
10. ölkə üzrə sosial cəhətdən həssas əhali qrupları üçün sosial xidmətlər şəbəkəsinin təşkili və genişləndirilməsi, fiziki və hüquqi şəxslər tərəfindən sosial xidmətlərin göstərilməsi;
11. Tərəflərin səlahiyyətləri çərçivəsində müəyyənləşdirilmiş istənilən digər sahə.

Maddə 2

Tərəflər aşağıdakı əməkdaşlıq formalarını qəbul edir:

1. Tərəflərin fəaliyyət sahələrinə aid olan qanunvericilik və aidiyyəti normativ sənədlərin, informasiya-analitik materialların və tədqiqatların nəticələrinin mübadiləsi;
2. rəhbərlik və mütəxəssis səviyyəsində səfərlərin təşkili;
3. beynəlxalq təşkilatların iştirakı ilə proqram və layihələrin həyata keçirilməsi;
4. Tərəflərin səlahiyyətləri çərçivəsində müəyyənləşdirilmiş əməkdaşlığın istənilən digər forması.

Maddə 3

Bu Memorandum çərçivəsində nümayəndə heyətlərinin və ekspertlərin səfərləri ilə bağlı xərclər göndərən Tərəf tərəfindən və milli qanunvericiliyin müddəalarına uyğun olaraq ödənilir.

Maddə 4

Bu Memorandumun icrasının əlaqələndirilməsi üzrə Tərəflərin cavabdeh strukturları aşağıdakılardır:

1. Azərbaycan Respublikasının Əmək və Əhalinin Sosial Müdafiəsi Nazirliyinə münasibətdə – Beynəlxalq əlaqələr şöbəsi;
2. Monteneqronun Əmək və Sosial Rifah Nazirliyinə münasibətdə – Əmək bazarına inteqrasiya Direktorluğu

Maddə 5

Bu Memoranduma Tərəflərin qarşılıqlı yazılı razılığı ilə onun ayrılmaz tərkib hissəsi olan ayrıca protokollar formasında rəsmiləşdirilən dəyişikliklər edilə bilər.

Maddə 6

Bu Memorandum hüquqi məcburetmə qüvvəsi olan beynəlxalq müqavilə hesab edilmir. O, Tərəflər arasında əməkdaşlığın ümumi prinsiplərini müəyyən edir və onlara heç bir hüquqi öhdəliklər yaratmır.

Maddə 7

Bu Memorandumun təfsiri və ya tətbiqi zamanı yarana biləcək hər hansı bir mübahisə Tərəflər arasında danışıqlar və məsləhətləşmələr yolu ilə həll edilir.


Maddə 8

Bu Memorandum imzalandığı tarixdən tətbiq edilir.

Bu Memorandum beş (5) il müddətinə bağlanır və Tərəflərdən biri onun müddətinin bitməsinə ən azı altı (6) ay qalmış onu ləğv etmək niyyəti barədə digər Tərəfə yazılı bildiriş göndərmədiyi təqdirdə, avtomatik olaraq növbəti beş (5) illik müddətlərə uzadılır.

Bakı şəhərində, 02 mart 2023-cü il tarixində, Azərbaycan, Monteneqro və ingilis dillərində olmaqla iki əsl nüsxədə imzalanmışdır, bütün mətnlər bərabər autentikdir. Bu Anlaşma Memorandumun təfsiri zamanı fikir ayrılığı yarandığı təqdirdə, ingilis dilindəki mətndən istifadə edilir.

**Azərbaycan Respublikasının
Əmək və Əhalinin Sosial Müdafiəsi
Nazirliyi adından**



**Monteneqronun Əmək və Sosial Rifah
Nazirliyi adından**

